

AGANEVDIN

KÆRA 4/2020

FSF-skrivstovan upplýsir Aganevndini:	
Málsheitið: Longd leiktíð í steypakappingini hjá kvinnum	
Deild: Kvinnudeildin	Hvør hevur reist málið: EB/Streymur og Skála
Kapping: Steypakapping	Kæra móttikin: 29.10..2020
Møguligt brot fram: 27.10.2020	Kærugjald goldið: Ja
Partshoyring: Nei	5 daga kærufreist hildin: Ja
Áheitan um munnliga viðgerð: Nei	Starvsnevndarummæli: Ongar viðmerkingar

Úrskurður

Aganevndin gongur ikki kærani frá EB/Streymur/Skála á mæti um at ógilda fjórðingsfinaludystin í steypakappingini hjá kvinnum millum EB/Streymur/Skála móti NSÍ, leiktur hin 28. oktober 2020 vegna tað, at longda leiktíðin varð ásett til 2 x 10 minuttir av dómáranum.

Aganevndin mælir til, at FSF við skjótasta høvi lúkar ósamsvarið í galdandi reglum um longda leiktíð burtur.

Kæran, partshoyringin og møguligt Starvsnevndarummæli

Kært verður um longdu leiktíðina, sum dómárin ásetti í dysti millum EB/Streymur/Skála og NSÍ í fjórðingsfinaludystinum í steypakappingini hjá kvinnum, sum varð leiktur 28. oktober og sum eftir vanligu leiktíðina stóð á jøvnum, 1-1.

Dómárin ásetti longdu leiktíðina til at vera 2 ferðir 10 minuttir aftaná at hava kunnað seg um reglurnar fyri longdari leiktíð á heimasíðu FSF's.

EB/Streymur/Skála førir fram, at fleiri fordømi eru um, at longda leiktíðin fyri steypakappingardystir hjá kvinnum er 2 ferðir 15 minuttir og at tað tí má verða ein feilur frá dómárans síðu henda dagin.

EB/Streymur/Skála førir fram, at talan er um eitt stórt mistak frá dómárans síðu og at teir 10 minuttirnir, sum dysturin varð stytur við, er eitt so mikið langt tíðarskeið, at síggjast kann ikki burtur frá tí.

Tá dómárin eftir dystin – av fólki á staðnum - varð gjørdur varugur við feilin, harmaðist hann um hetta.

EB/Streymur/Skála ynskir at dysturin verður ógildaður og leiktur umaftur.

Starvsnevnd FSF's hevur ongar viðmerkingar til málið.

Dómárin hevur í síni frágreiðing til FSF víst á, at hann á heimasíðu FSF hevði lisið seg fram til, at longd leiktíð hjá kvinnum í steypakappingini er 2 x 10 minuttir.

Umsitingin hjá FSF hevur víst á, at siðvenja fyri longdari leiktíð í steypa- og finaludystum í vaksnamannadeildum er 2 x 15 minuttir. Hjá kvinnum byrjar henda siðvenja í 1990.

AGANEVNDIN

Heimildir hjá Aganevndini at viðgera málið

Vísandi til grein 2, 5 og 7 í agareglugerð FSF's, hefur Aganevndin málsfæri at viðgera hetta mál.

Fakta í málinum

Aganevndin staðfestir, at dómari ásetti longdu leiktíðina til at vera 2 ferðir 10 minuttir eftir at hava leitað sær vegleiðing í kappingarreglunum fyri steypakappingar hjá kvinnum á heimasíðu FSF's.

Aganevndin staðfestir eisini, at ongin mótmæli vórðu borin fram um longdu leiktíðina á 2 ferðir 10 minuttir, áðrenn dysturin í longdu leiktíðini byrjaði.

Aganevndin staðfestir harumframt, at fólk á staðnum gjørdur dómara varugan við møguliga feilin aftaná, at dysturin varð liðugt leiktur.

Lógarverkið

Sambært § 1, stk. 1 og § 1, stk. 3 í Kappingarreglunum fyri fótbold, eru kappingarreglurnar galdandi fyri allar dystir í lands- og steypakappingini. Harumframt hefur FSF Kappingarreglur fyri steypakappingar, har reglur eru gjørdar fyri steypakappingar í øllum deildum, sum hava eitt steyp at spæla um.

Í kappingarreglunum fyri fótbold er ásett í grein 5, at longd leiktíð í vaksnamannadeildum er 2 x 15 minuttir.

Í kappingarreglunum fyri steypakappingina hjá kvinnum er ásett í grein 4, at "Stendur dystur á jøvnum eftir vanliga leiktíð, verður leiktur umdystur 2 x 10 min." Víðari stendur eisini, at "Stendur finaludystur á jøvnum eftir vanliga leiktíð, verður leiktur umdystur 2 x 10 min." Og í grein 5 er ásett, at "Har onki er tilskilað, eru tær til einhvørja tíð galdandi kappingarreglur F.S.F.'s galdandi." Altso ein tilvísing til Kappingarreglur fyri fótbold, um reglutómt er í tí ávísa lógarverkinum.

Staðfestingar, metingar og niðurstøða

Aganevndin staðfestir, at síðsta grein í Kappingarreglunum fyri fótbold, t.e. grein 42, er ein gildiskomuregla við tilvísing til, á hvørjum aðalfundum reglurnar og broytingar í reglunum, eru samtyktar. Ongin slík gildiskomuregla ella tilvísing er í Kappingarreglunum fyri steypakappingar.

Staðfestast kann eisini, at í Kappingarreglunum fyri steypakappingar hjá kvinnum - og í øðrum deildum - er ásett, nær steypakappingin byrjar og nær hon endar, og tað er vanliga 10 ár seinni, tá mest vinnandi liðið so fær steypið til ognar. Í verandi Kappingarreglum fyri steypakappingar, byrja flestu steypakappingar í 1990'unum og enda í fyrsta áratíggju í hesi øldini.

Staðfestast kann tí, at hóast Kappingarreglurnar fyri steypakappingar eru gjørdar og settar í gildi fyri steypakappingar, sum byrjaðu í 1990-unum, so hefur FSF hvørki dagført ella avtikið reglurnar, heldur ikki í sambandi við at nýggjar steypakappingar hava avloyst tær frá 1990-unum.

AGANEVDIN

Løgfrøðiliga verður mettt, at Kappingarreglurnar fyri Steypakappingar enn formliga mugu sigast at vera galdandi í FSF rætt og slætt tí at tær ongantíð formliga eru avtiknar av FSF.

Tað er meira ivasamt, um Kappingarreglurnar fyri Steypakappingar enn kunnu sigast at vera innihaldsliga galdandi. Í hesum viðfangi kann vísast á, at Kappingarreglurnar fyri fótbólt – sum er eitt nýggjari og meiri dagført regluverk – eisini hevur ítøkiligar reglur um steypakappingar og longd á vanligari og longdari leiktíð hjá øllum vaksnamannadeildum. Afturat tí hevur FSF-skrivstovan upplýst, at ein long og óbrotn siðvenja hevur tikið seg upp um 2 x 15 minuttir longda leiktíð fyri steypakappingardystir hjá kvinnum, sum brýtur frá skrivaðu reglunum í Kappingarreglunum fyri Steypakappingar, har 2 x 10 minuttir eru ásettir.

Hildið verður, at reglurnar um longda leiktíð í Kappingarreglunum fyri Steypakappingar hjá kvinnum innihaldsliga mugu sigast at vera um at verða trokaðar burtur av tí drúgvu og óbrotnu siðvenju, sum hevur tikið seg upp um longda leiktíð í steypakappingini hjá kvinnum. Ein siðvenja, sum er í samsvari við nýggjari reglurnar í Kappingarreglunum fyri fótbólt um longda leiktíð í vaksnamannadeildum, tí hesar reglur orðleidd eisini eru galdandi fyri steypakappingar.

Vísandi til omanfyri nevndu viðurskifti og metingar er Aganevndin kortini av tí fatan, at dómarn ikki er farin útum sínar heimildir við at áseta longdu leiktíðina í nevnda dysti til 2 x 10 minuttir, tí hetta er í samsvari við ta rættarreglu, sum er ásett í grein 4 í Kappingarreglur fyri steypakappingar hjá kvinnum, sum er lýst á heimasíðu FSF's og tí má sigast framvegis at vera galdandi við tað at reglurnar formliga ikki eru settar úr gildi ella tillagaðar til Kappingarreglurnar fyri fótbólt.

Aganevndin leggur eisini dent á, at hvørgan av liðunum mótmælti dómarns ásetan av longdu leiktíðini, áðrenn dystur byrjaði í longdu leiktíðini og at hvørgan av liðunum kann sigast at hava verið fyri mismuni vegna stytta longdu leiktíðina. Heldur ikki verður mettt, at ein stytting á 10 minuttir av 110 dystarminuttum er ein so týðandi stytting av samlaðu leiktíðini, sum skuldi elvt til ógildan av einum dysti.

Aganevndin gongur tí ikki kærni á mæti og mælir samstundis FSF til at lúka ósamsvarið um longda leiktíð í galdandi regluverki burtur við skjótasta høvi.

Kæruvegleiðing

Sambært grein 12 í Agareglugerðini, kann úrskurðurin ikki kærast til Yvirkærunevndina.

Staður, dagfesting og undirskrift:

Tórshavn 3. november 2020

Anni á Hædd

forkvinna

Aganevndin, ið viðgjørði hesa kæru: Anni á Hædd, løgfrøðingur og forkvinna, Bárður Larsen, løgfrøðingur og tiltakslimur og Sissal Kj. Kristiansen, ráðgevi.